

॥ श्रीः ॥

बलि विजय नाटकम्



श्री यदुशैलवासि बालघन्वि
जग्वकुलभूषणकवि
विरचितम्



मैसूर

राजकीय शास्त्रालये सम्मुद्रितम्

१९४९

16

॥ श्रीः ॥

॥ शुभमस्तु ॥

॥ श्रीमते ह्यग्रीवाय नमः ॥

ब लि वि ज य ना ट क म्

प्रथमोऽङ्कः

(नान्द्यन्ते ततः प्रविशति सूत्रधारः)

सूत्रधारः—अजोऽपि देहीत्यवदच्छिताश्रयो

यो वामनो दानवमानसूदनः ।

अनन्तकल्याणगुणाकरो हरिः

स पातु वस्सान्द्रपयोदमेचकः ॥ १ ॥

(परिक्रम्य) एवमार्यमिश्रान्विज्ञापयामि—

नानानाटकनिर्माता यः कोविदमुदावहः ।

स एवास्यापि कर्ता हि जग्गूवकुलमूषणः ॥ २ ॥

अये ! किमिदं मयि विज्ञापनैकताने शब्द इव श्रूयते । पश्यामि
तावत् ।

(नेपथ्ये)

किं वा स्थिरं जगति हन्त शरीरमाजां

वाताहताभ्रसदृशं किल वस्तुजातम् ।

एतादृशे सुखधियैव दुरन्तभोग्ये

द्रव्ये जनाः कृतधियोऽनुभवन्ति दुःखम् ॥ ३ ॥

अत्र साक्षी प्रक्षीणलक्ष्मीकस्सहस्राक्ष एव ।

सूत्रधारः—भवतु विज्ञातम्—

बलिना दानवेनाजौ हृतत्रैलोक्यसम्पदम् ।

समाश्वासयितुं शक्रं वनं विशति वामनः ॥ ४ ॥

(इति निष्क्रान्तः)

स्थापना

(ततः प्रविशति वामनः)

वामनः—(किं वा स्थिरमिति पूर्वोक्तमेव पठित्वा) हन्त ! त्रिलोका-
धीश्वरेण सुरनायकेनापि न तावद्दूरीकृता ममता । अथवा
श्लाघनीयो विलक्षणविषयमहिमा—

वाचा वर्णयितुं विचिन्तयितुमप्यत्यन्तदूरे स्थितं

भोग्यं स्वानुभवैकवेद्यमनवद्याह्लादहृद्यात्मकम् ।

सर्वोपेक्षितमप्यनन्यसुखं पुण्यैकलभ्यं शुभं

को वा स्वर्गमधीनमुज्झितुमहो वैराग्यतः कांक्षति॥५॥

(नेपथ्याभिमुखमवलोक्य) हन्त—

जटी चीरवृतक्षामप्रतीको ध्यानमन्थरः ।

प्रसूनाहरणव्यग्रो जिष्णुरभ्येति तापसः ॥ ६ ॥

भवतु । वृक्षान्तर्हितस्तावदस्य प्रवृत्तिमुपलप्स्ये । (इति तथा
करोति)

(ततः प्रविशतीन्द्रः)

इन्द्रः—(ध्यानमन्दं परिक्रम्य) कः कोऽत्र भोः ? (परितो विलोक्य)

अये, न कोऽपि मदाज्ञानुयायी । भवतु अस्मत्प्रतीपं चूर्णयामि

जगत्रयं वज्रेण । (इति बाहुयुगलं प्रसार्य विलोक्य च) हन्त,

रिक्तहस्तोऽस्मि । (सोन्मादं) । कुमार, भो षडानन, किमद्यापि

नायासि ? न ते कर्णपथं प्रविष्टोऽयं रावः ? धिक् त्वां द्वादश-

श्रवसम् । भवतु, पुत्रमाज्ञापयामि । तात, जयन्त, जय तं
 दृप्तं दानवाधमम् । सत्वरमायाहि । भवन्तमभिषिञ्चामि सुर-
 चमूपतित्वे । (स्तम्भीभूय सर्वतोऽक्षि विक्षिप्य) किमिदम् ?
 पुत्रोऽपि न मामाभाषते । धिक्पुत्रम् । अयि पुलोमजे,
 किमु त्वमपि विलोमतामवलम्बसे, मा कुरु तावदेवं प्रियतमे
 मयि निर्वर्तय मदभ्यर्थनां, अस्मत्प्रतीपं जयन्तमेनं निष्कासय
 प्रासादात् । हन्त ! किमिदं न कोऽपि मामनुयाति ? (सावेगं)
 धिगनाधिकारिताम् । असंस्तुतजलावगाहो बलान्मज्जितोन्मज्जित
 इव संवृत्तोऽस्मि । (सखेदं)

नष्टराज्याधिकारस्य प्रजादूरीकृतस्य च ।

जीवितान्मरणं श्रेयो धिष्णां जीवन्तमद्य हा ॥ ७ ॥

(इत्युन्मत्त इव चिन्ताकुलस्तिष्ठति)

वामनः—(स्वगतं) कष्टं ह्यनुभूतवैभवस्य निश्श्रीकत्वम्—

रम्भाद्यप्सरसां कटाक्षशबलीभूतो दिगीशेडितो

यो गन्धर्वमनोज्ञगानविवशश्रोत्रो विभूषोज्ज्वलः ।

उच्चैरावणवाहनस्सुरनुतो मन्दारमालाञ्चितः

स्वर्गे पर्यटति स्म तस्य विपिने ह्येकाकिनो हा गतिः ॥

॥ ८ ॥

इन्द्रः—भो दण्डधर, किमिति मत्प्राणान्नापहरसि ? किमु त्वमपि प्रतीपो
 मे ? (श्रवणमभिनीय) किमभिहितं, न प्रभवामि तावदमृताशिनस्ते
 प्राणानपहर्तुमिति । (सोन्मादहासम्) अमृतं नाम किं तदमृतम् ?
 (सभ्रभङ्गमाकाशे लक्ष्यं बद्ध्वा) अस्ति वा जगत्यमृतमिति ? आम्
 अस्त्यमृतम् । (सहासबाष्पं)—

नारायणः करुणया मदनुग्रहाय

क्षीराम्बुधिं गिरिवरेण चिरं प्रमथ्य ।

तत्रोदपादयदमन्दबलावहं तत्

यत्पानतो यमभयं जनिमान्जहाति ॥ ९ ॥

हन्त, तादृशामृताशिनोऽपि मे किमेतादृशी दुरवस्था ? (दधिमुष्णं च निश्श्वस्य) दुरवगाहं नाम विधिविरुसितम् ! (इत्यटवीपर्यटन-
खेदमभिनयन्प्रस्तरतले समुपविशति ।)

वामनः—(स्वगतं) समुत्पाद्य मायया मयि वटुत्वसाधारणज्ञानमस्या-
वगच्छामि तावदाशयम् । (इति तथा कृत्वोपसर्पति)

इन्द्रः—(सावेगं स्वगतं) कोऽयम् ? महान्प्रमादः यदि मामिन्द्रं प्रत्य-
भिजानीयात् । (इति ससम्भ्रममुत्थाय वृक्षान्तर्हितो भवति)

वामनः—(सान्तर्हासं, स्वगतं) श्लाघनीया मानातिरेकस्य चेष्टा ।
(प्रकाशं) कस्त्वं तपोधन ?

इन्द्रः—वटो विदितोऽस्मि सोऽहं सम्बोधनेन ननु ?

वामनः—किं तव नामधेयम् ?

इन्द्रः—(उपसृत्य सनिर्वेदं) तद्ज्ञानतः किमिह ते ?

वामनः—मुखपङ्कजं ते अंशं श्रियः पिशुनयत्यभिघत्स्व कस्त्वम् ? ॥ १० ॥

इन्द्रः—(स्वगतं) पटुरयं वटुः, मन्मुखावलोकनमात्रेण विदितवृत्तान्त
इव ज्ञायते । (प्रकाशं) अप्यास्ति ते परिश्रमः पुरुषलक्षणपरीक्षा-
याम् ?

वामनः—अथकिम् । शृणु तावत्—

यत्ते नैसर्गिकं तेजस्तत्त्वय्यस्ति तपस्विनि ।

पङ्काक्तमपि सद्रत्नं स्वकान्तिं न जहाति हि ॥ ११ ॥

इन्द्रः—(सवैलक्ष्यं) ह्रस्वाकृतेरपि ते दीर्घा दृष्टिः ।

वामनः—किमाकारेण ? न श्रुतं किमु मूर्तिर्ह्रस्वापि कीर्तिर्दीर्घेति ?

पुरुषस्याकृतिलोके नैव कीर्तिप्रदायिनी ।

अशोकमञ्जरी रम्याप्यगन्धाऽऽद्रियते किमु ॥ १२ ॥

तदुपविशतु भवान् । पश्यामस्ते हस्तलक्षणम् । (उभावपि शिलातले समुपविशतः ; इन्द्रः दक्षिणहस्तं प्रसार्य दर्शयति)

वामनः—(अवलोक्य) किमिदम् ? दम्भोलिग्रहणव्रणकिणस्थपुटित इव दृश्यते ते हस्तः । अपि सत्यम् ?

इन्द्रः—(स्वगतं) हन्त, सुशिक्षित इव पुरुषलक्षणपरीक्षायाम् । (प्रकाशं) का कथा तापसस्य मे कुलिशग्रहणप्रसङ्गे ?

वामनः—(पुनर्निर्वण्य) महदिदमाश्चर्यम्—

त्रैलोक्यावनदक्षतां पिशुनयत्यत्र स्थिता रेखिका

(पादतलमवलोक्य)

चक्राब्जध्वजपद्मचामरमुखा रेखा लसन्त्यत्र च ।

(मुखमवलोक्य)

नेत्रे श्रोत्रविसर्पिणी (उरस्थलमवलोक्य) भवदुरः

करपद्मजोऽपि क्षमं

तत्साक्षात्सुरनायको धृततपोवेषोऽसि सत्यं ब्रुवे ॥१३॥

इन्द्रः—(सलज्जं शिरोऽवनाम्य स्वगतं) अये, ज्ञातोऽस्म्यनेन । महदिदमाश्चर्यं लक्षणशास्त्रेण तावत्सर्वं प्रत्यक्षमिवाभाति । किं कथयेयमधुना ? इन्द्र एवास्मीत्यङ्गीकरोमि । (विचिन्त्य) भवतु । (प्रकाशं) अपि शक्नोषि कथयितुं पुनरपि कदा वा राज्यप्राप्तिरस्येति ?

वामनः—(समन्दस्मितं) अथकिम् । लक्षणमेव ते कथयति । (इति पुनरपि हस्तमवलोक्य) अचिरादेव भविष्यति ।

इन्द्रः—(सनिःश्वासं) बहुधा चिन्तितमपि न पश्यामि तावत्पुनरपि राज्यप्राप्तेर्निदानम् । तत्कथं कथयति भवान् अचिरादेव भविष्यतीति ?

वामनः—(विहस्य) प्रायो जगति स्वलाभे त्वरातिशयो व्याकुल-
यत्येवं जनं । निरीक्ष्यस्समयः—

प्राप्तेऽभ्युदयकाले तु तृणं यात्यस्त्रतां किल ।

दैवे तु प्रतिकूले स्याद्वज्रञ्चापि तृणोपमम् ॥ १४ ॥

तद्वामनेनापि वटुना मया कथमपि दाप्यते राज्यं यदि मद्य-
मर्षप्रदित्सा ।

इन्द्रः—(स्वगतं) हन्त, वटुरयमुत्कोचग्राहीव । अथवा किमनेन दाप-
यितुं शक्यते ?

दुर्दान्तदानववशं भुवनत्रयं यत्

दम्भोलिपाणिरपि सङ्कुचितात्मसारः ।

कर्तुं वशे न चतुरोऽभवमद्य खर्वो

मद्यं प्रदापयति तत्कथमेष वर्णी ॥ १५ ॥

वामनः—(सहासं) किं चिन्त्यते ! “ सर्वनाशे समुत्पन्ने ह्यर्धं त्यजति
पण्डितः ” ।

इन्द्रः—(सशीर्षान्दोलनं) तत्तु सत्यम् । किन्तु त्रैलोक्याधिपत्यहानिरिति
दृष्टाद्दानवाधमादाच्छिद्य कथमिव दाप्यते इति च । स्यादेतत्,
कस्त्वम् ? किन्निमित्तमटवीपर्यटनम् ?

(नेपथ्ये)

सर्वदर्शननिष्णातधिषणो धिषणोऽस्म्यहम् ।

अहो मे बुद्धिविभवस्तपस्वित्वाय कल्पते ॥ १६ ॥

इन्द्रः—(ससम्भ्रमं) किमिदम् ? सुरगुरुरपि निर्वेदेनावेदयन्निस्सारता-
मात्मबुद्धिविभवस्यापीत एवाभिवर्तते ।

वामनः—(सानन्दं नेपथ्याभिमुखमवलोक्य)—

दारिद्र्यप्रकटनदक्षवल्कलोऽयं

मार्तण्डप्रसृतखरातपातिखिन्नः ।

एकाकी विपिनतटेऽपि पर्यटन्सन्

तेजस्वी विधिवशतां स्वयं व्यनाक्ति ॥ १७ ॥

इन्द्रः—(सानुतापं) साधूक्तं वटुना ।

(ततः प्रविशति बृहस्पतिः)

बृहस्पतिः—(दूरादेव वामनमवलोक्य सवैलक्ष्यभक्त्यतिशयं)

अखण्डब्रह्माण्डावनधुरन्धरो भगवानजायमानो बहुधा विजायते ।

हन्त, स्वाश्रितरक्षणार्थं किं वा नानुष्ठितमनेन ? (उपसृत्य

सवाष्पमञ्जलिं बद्ध्वा —

मीनकूर्मतनुभाक्पुरा हरे

स्वाश्रितान्सुरवरान्तरक्षिथ ।

अद्य वामनशरीरतः प्रभो

किं कारिष्यसि निवेदयाञ्जसा ॥ १८ ॥

इन्द्रः—(स्वगतं) कथं सर्वेश्वरोऽयम् ? विद्धमामन्यथाचिन्तितवन्तम् ।

(सवितर्कं) कुतो वा वामनता समाश्रिता ? भगवता, किमु-

मद्वामतापरिलिहीषया ?

वामनः—सुरगुरो, वामनोऽयमभिवादयते । (इति प्रणमति)

बृहस्पतिः—(ससम्भ्रमं बाहुभ्यामुत्थाप्य) सर्वजगद्वन्द्वो भवान् ।

तदलमनेन कर्मणा ।

वामनः—(सप्रश्रयं) अपि कुशलं बृहस्पते ?—

यस्य प्रसन्नधिषणाविभवेन कृत्स्नं

लोकत्रयं ह्यनतिलङ्घितसीम निम्नम् ।

वृन्दारकाधिपतिरङ्गदानीर्विशेषं

लीलावशो भुजयुगेन बभार धर्मात् ॥ १९ ॥

बृहस्पतिः—नूनं बभार, न तु बिभर्ति । अत एव बृहस्पतिरपि वन-

स्पतिसहवासी संवृत्तोऽस्मि । भगवन्, अलं परिहासेन । विश्व-

शरीरी खलु भवान् । अहमपि विश्वान्तःपाती ।

इन्द्रः—(सलज्जं)—

भवन्मायावृतात्माहं नारायणमपि प्रभो ।

मर्त्यसाधारणं त्वान्तु ज्ञातवान्क्षम्यतामघम् ॥ २० ॥

(इति प्रणमति)

वामनः—(समन्दस्मितं) सुरेश्वर, किमिदं, नानुपश्यामि त्वय्यघम् ।

(इत्युत्थापयति)

इन्द्रः—(बृहस्पतिमुपसृत्य) भगवन्—

नैवान्तरं सद्गुरुमन्तरा तमो

निर्याति शिष्यस्य चिरेण सञ्चितम् ।

तत्त्वोपदेशेन विनैव सद्गुरोः

नोदेति साक्षात्कृतिरच्युतस्य च ॥ २१ ॥

(एतदुभयमप्युपनतं तत्रभवतो गुरोर्महिमातिशयेन)

वामनः—(समन्दस्मितं बृहस्पतिमवलोक्य) वाचस्पते, दिवस्पति-
रभिहितोऽयम् । मया दाप्यते ते राज्यं, यदि मह्यमर्घ्यप्रदिस्तेति ।
अयन्तु विचिकित्सते ।

बृहस्पतिः—(सहासं) भगवन्, चिदाचिद्वर्गान्तःप्रवेशदक्षो भवान्
किमेवमभिदधाति । भवदायत्तं हि जगत् । दत्तमनुभवति
भवता शचीपतिरयम् । तदद्यापि दस्युपराधीनमस्मै दापयितव्यं
भवतैव भुवनम् ।

वामनः—(सहासं) अत एव पाकशासनोऽयमनवरतमपि भवत्सा-
चिव्यमभिलषति—

परिशील्यैव चातुर्यं नियुङ्क्ते मन्त्रिकर्मणि ।

बुधं यस्सतु भोगैकसक्तोऽपि स्यात्समृद्धिमान् ॥ २२ ॥

(इन्द्रमवलोक्य) साधु पुरन्दर, एतादृशगुरुसाचिव्यात्सुख-
मनुभवसि त्रैलोक्यम् ।

इन्द्रः—यदि पुनरपि भगवता दाप्येत ।

वामनः—(सवितर्कं) तत्तु सत्यं, कथं वा दापयामि ? स तु महात्मा बली बलिः । न कदापि धर्म्यास्पथः प्रच्युतः । कोऽपि जगति न कदापि मन्तुमन्तरा भवेद्धि दण्डभाजनम् । अत्र बृहस्पतिरेवाभिज्ञः ।

बृहस्पतिः—(सनिर्वेदं) अत्र तावदत्रत्यो वनस्पतिरेवाभिज्ञः ।

वामनः—कथमिव ?

बृहस्पतिः—देवदेव, नायमवसरः परिहासस्य—

सूत्रधारोऽसि लोकानां सर्वज्ञस्त्वं जगत्पते ।

जगद्भङ्गतटे जन्तून्सलीलं नर्तयस्यमून् ॥ २३ ॥

तद्यथा भवते रोचते । आश्रितरक्षणबद्धदीक्षो हि भवान् ।

वामनः—बृहस्पते, बलिस्तावत्—

धर्मैकसक्तहृदयः क्रतुकर्मनिष्ठः

मय्याहिताचलनिरन्तरभक्तिभारः ।

शुक्रोऽर्थतन्त्रनिपुणस्सचिवोऽस्ति तस्य

तच्चिन्तयामि कथमद्य लभेय राज्यम् ॥ २४ ॥

बृहस्पतिः—भगवन्—

विग्रहे दुर्ग्रहं दृप्तं बलिं जेतुं कथं भवेत् ।

तद्वञ्चनां विना नान्यमुपायमवलोकये ॥ २५ ॥

तद्भगवता भवता समाश्रयणीयाऽऽश्रितावनाय वञ्चना ।

इन्द्रः—(सप्रश्रयं) भगवन्, ममाप्ययमेवाशयः ।

वामनः—(स्वगतं) साधु, अस्मदाशयानुरोधि वचः । (चिन्तामभिनीय) (प्रकाशं) भवतु, बलिस्तावदिदानीं समारब्धाध्वरः तत्तत्सत्र-क्षेत्रमेव प्रविशामः ।

इन्द्रः—(सशङ्कं) यद्यावामपि तत्सत्रक्षेत्रमागच्छेव भवेव च बलिना प्रत्याभिज्ञातौ ।

वामनः—(सौदास्यं) सति च मे मायाबले, किमनया विचिकित्सया ?

बृहस्पतिः—यथाज्ञापयति देवः ।

वामनः—ऋतुक्षेत्रं विशन्दैत्यं वशीकृत्यात्ममायया ।

करिष्याम्यद्भुतं कर्म पश्यतं वश्यचेतसौ ॥ २६ ॥

(इति निष्क्रान्तास्सर्वे)

इतः श्रीयदुशैलवासिबालधन्वि जगूवकुलभूषण

कविविरांचिते बलिबिजयनाटके

प्रथमोऽङ्कः

द्वितीयोऽङ्कः

(ततः प्रविशति नन्दनवने पुष्पापचयं नाटयन्ती मञ्जुघोषा)

मञ्जुघोषा—(दीर्घं निश्श्वस्य) अहंहे, विहिविलासिदं जं पुव्वदेव्वाणं
परिजणेहिं वि अम्हेहिं होदव्वं संवुत्तं (इति चिन्ताकुला
तिष्ठति) ।

(छाया—अहो विधिविलासितं, यत्पूर्वदेवानां परिजनैरप्यस्माभिर्मवि-
तव्यं संवृत्तम् ।)

तिलोत्तमा—(ससम्भ्रमं प्रविश्य) हळा मञ्जुघोसे, भग्गवो तुवरावी
अदि भूळोए सहामण्डणकिदे तुरिअं मन्दारपुप्फगुम्भणं
कादव्वं चि । तुमं दाव एत्थ अकिदकज्जा चिट्ठसि (इत्युप-
सर्पति) ।

(छाया—हळा मञ्जुघोषे, भार्गवस्त्वरयति, भूलके सभामण्डनकृते
त्वरितं मन्दारपुष्पगुम्भनं कर्तव्यमिति । त्वं तावदत्राकृतकार्या
तिष्ठसि) ।

मञ्जुघोषा—(सचिन्तं) हळा किं करोमि ण ? प्पसरेइ एव्व हत्थे
अप्पणो. कज्जं णिव्वट्ठिदुं वि, अह्माणं दसा ईरिसी
संवुत्ता चि ।

(छाया—हळा किं करोमि ? न प्रसरत्येव हस्त आत्मनः कार्यं निर्वर्तितं
तुमपि, अस्माकं दशेदृशी संवृत्तेति)

वनपालः—(ससम्भ्रमं वृक्षान्तरात्प्रविश्य) (हस्तसंज्ञैवान्नयोर्वाग्व्यापारं
निवार्य)—

स्नात्वा शुनासीरसरोवरे कवि-

र्यातीह दैत्याधिपसौधमेककः ।

तस्माच्छनैस्सल्लपतं सुरेज्वरं

सर्वाङ्गचक्षुर्हि कुशाग्रधीस्स्वयम् ॥ १० ॥

तिलोत्तमा—(सोद्वेगं) जइ एवं ता तुरिअं एव्व णिव्वट्टिअपसुव-
इवरिवस्सो गमिस्सइ भूळोअं तं अहोहिं वि ळहु गन्दव्वं
जण्णक्खेत्तं । (इति ससम्भ्रमं पुष्पापचयं नाटयति)

(छाया—यद्येवं तर्हि त्वरितं निर्वर्तितपशुपातिवरिवस्यो गमिष्यति
भूळोकं तदस्माभिरपि लघु गन्तव्यं यज्ञक्षेत्रम् ।)

वनपालः—यद्येवं इदं तावद्दीयते, प्रापयतु भवती दैत्यराजं (इति
निष्क्रम्य पुनः प्रविश्य दुकूलावगुण्ठितं रत्नभाजनं तिलोत्तमा-
हस्ते निक्षिपति)

तिलोत्तमा—(अवगुण्ठनमुद्धाट्य सवैलक्ष्यं मञ्जुघोषायै दर्शयन्ती
संस्कृतमाश्रित्य) भोः पृषदश्च महदिदमाश्चर्यं यदनवरतमपि
वैजयन्ते पर्यटन्तीनामपि नास्माकं दृष्टिपथमारूढो ह्येतादृशो
वस्तुविशेषः । कथं वा सम्पादितो भवता ?

वनपालः—दानवाधीशाज्ञया सम्पादितोऽयं, न तु मया ।

तिलोत्तमा—कथमिव ?

वनपालः—बलिना तावदाज्ञप्ताः पारिजातादयस्सुरतरवः, पाकशास-
नेनाप्यननुभूतपूर्वो वस्त्रभूषणविशेषोऽवभृथानन्तरं धार्यो
भवद्भिः प्रेषणीयः इति ।

तिलोत्तमा—युज्यते, (इति पुनरप्यवगुण्ठ्य) न ते यज्ञदिदृक्षा ?

वनपालः—(सनिश्चासं) अस्ति, किं करोमि ? कर्तव्या खलु राजाज्ञा
तावदशून्या—

ऋदण्डो हि दैत्येशस्स्वायत्तेषु सुपर्वसु ।

तत्सर्वैस्सर्वथा भाव्यमप्रमत्तैस्सुरैरिह ॥ २ ॥

मञ्जुघोषा—साहु भणिदं इमिणा ।

(छाया—साधु भणितमनेन ।)

वनपालः—तद्युवामपि राजनियोगमशून्यं कुरुताम् ।

उभे—तदा ।

छाया—(तथा)

(इति निष्क्रान्तास्सर्वे)

मिश्रविष्कम्भः

(ततः प्रविशति बृहस्पतीन्द्राभ्यां सह वामनः)

वामनः—(नेपथ्याभिमुखमवलोक्य) बृहस्पते, पश्यतु भवान् किया-
न्सम्भ्रमः पूर्वदेवानां—

तत इतो गमनागमनोत्सुकाः

कतिपये निजकार्यधुरन्धराः ।

ततमहानसधूमकरम्भिते

मखमुवो विचरन्त्यजिरेऽसुराः ॥ ३ ॥

बृहस्पतिः—(विलोक्य) हन्त, अप्सरसोऽपि भुजिष्या इव कर्मरताः ।

तथाहि—

काचिच्चन्दनपेषणैकनिरता काचित्सजां बन्धने

सक्ता काचिदनल्पकल्पितमहाकरुणा जलोसेचने ।

काचित्फूत्कृतिवर्षितागरुमहाधूपाऽपराऽभ्यागत-

स्फीताराधनवस्तुसङ्ग्रहपरा दैत्येश्वरस्याज्ञया ॥ ४ ॥

इन्द्रः—(स्वगतं) कष्टं भोः कष्टं, यदस्मदसाधारणतया नियमितास्ता-
वदप्सरसोऽत्र भुजिष्यास्संवृत्ताः ।

(नेपथ्ये वादित्रनादः)

वामनः—(नेपथ्याभिमुखमवलोक्य) किमिदं, अवसित इव सप्त-
तन्तुः । यन्निर्वर्तितावभृथो दिव्यालङ्कारालङ्कृतो महात्मा
दानवसार्वभौमः प्रतिनिवर्तते । (निर्वर्ण्य) पुरन्दर, भवदीया
अपि तदायत्तास्तत्कर्मणि व्यग्रा इव । पश्यतु भवान्
(इत्यङ्गुल्या निर्दिशन्)

अस्तम्भतोरणमयं गगने समीरः
 पुष्पैस्तनोति वरुणो ध्रुतचामरोऽत्र ।
 छत्रोच्चदण्डमपि दण्डधरो बिभर्ति
 यात्रोत्सवेऽस्य शितिकण्ठसखोऽनुयायी ॥ ५ ॥

इन्द्रः—भगवन्, एतदखिलमप्यवलोकयतः प्रदग्धमिव मे हृदयं—

निरुपमसुकृतः कृतव्रतौघो
 घरणितले विजितेन्द्रियो महात्मा ।
 अनुभवति यदन्तरायशून्यं
 तदिह सुखं भजति प्रभुर्बलिर्हि ॥ ६ ॥

वामनः—शतमन्यो, सुकृतमन्तरा न कोऽपि जन्तुरनुभवति फल-
 मीदृशम् ।

बृहस्पतिः—(नेपथ्याभिमुखमवलोक्य) भगवन्, प्रविशति बलि-
 स्सपरिवारस्समाभ्यन्तरम् । तद्वयमप्युपसर्पामः ।

(सर्वे परिक्रम्य सभ्यानुपसर्पन्ति)

(ततः प्रविशति रत्नमयसिंहासनोपविष्टस्सभास्तारस्तूयमानो बलिः)

बलिः—(सभास्तारान्हस्तसंज्ञैवोपवेश्य)—

सभ्या युष्मत्सहकृतिवशात्सप्ततन्तुं महान्तं
 निष्प्रत्यूहं व्यरचयमहं प्राप्तशकाधिपत्यः ।
 युष्मत्प्रीतिर्मम च महते श्रेयसे कारणं स्यात्
 प्रायो राज्यस्थितिरुभयग्रीतिबन्धा हि लोके ॥ ७ ॥

वामनः—(जनान्तिकं) दिवस्पते, अपि श्रुतं ? लब्धराज्यस्थिरीकर-
 णाय वरीवर्ति बलिरयं प्रजानुरागतत्परः ।

इन्द्रः—(जनान्तिकं) अथकिम् ?

सभ्याः—(साञ्जालिवन्धं) देवदेव, दुर्दान्तवृन्दारकवृन्दावमर्दनधुरन्धर,
दानवाधीश्वर, सर्वमपि भवत्प्राभवातिशयेन स्वयमेव प्रचलति ।
के वयमत्र भवत्पादारविन्दवन्दनैकतानाः ?

इन्द्रः—(स्वगतं) हन्त, प्रकृतयोऽप्यत्रानुरक्ताः ।

(प्रविश्य)

पुरुषः—(साञ्जालिवन्धं) देवदेव, आवेदयति भार्गवः, “प्रचलतु
नाम यथेप्सितं प्रकृत्यभ्यर्हणं, आगतोऽस्म्यनुपदमेव ” इति ।

बलिः—तथा । (प्रकृत्यभिमुखीभूय) मोस्समलङ्कृतसमास्थानाः प्रजाः,
नाहं स्वाभिमतं दातुकामः । किन्तु भवदभिलषितमर्थं
दिक्षुरस्मि । तत्सत्त्वरमावेदयन्तु स्वाभिमतम् ।

वामनः—(स्वगतं) अयमेव समयस्स्वाभिमतसम्पादनाय, यदुशना
न सन्निहितः । (उत्थाय प्रकाशं) अहमर्थी ।

(सर्वे सविस्मयं निर्निमेषलोचना वामनं पश्यन्ति)

बलिः—(सविस्मयं स्वगतं) अये—

कुटिलकुन्तलकान्तरालिको

हृदयहारिविशालविलोचनः ।

श्रवणमूलविलम्बितकुण्डलः

तपनकान्तिरहो प्रथमाश्रमी ॥ ८ ॥

(साञ्जालिवन्धमासनादुत्थाय प्रकाशम्)

दिव्यरूपोऽसि सर्वोऽपि सर्वचित्तापहारक ।

कस्त्वं किं वेप्सितं तेऽद्य लीनं मे हृदयं त्वयि ॥ ९ ॥

अप्सरसः—(सवैलक्ष्यं परस्परं जनान्तिकं) अहाहे, को एसो ?

खन्वो वि रूवेण अक्षाणं ओहरइ लोअणं हिअअं अ ।

(छाया—अहो, क एषः? खर्वोऽपि रूपेणास्माकमपहरति लोचनं
हृदयं च ।)

कश्चन दानववृद्धः—(उत्थाय) देव, पुरन्दरारे, दानवमानमानन,
सिंहासनोपविष्टं देवमयं दासजनो विज्ञापयितुं कामयते ।

बलिः—(सिंहासने समुपाविश्य) निवेदयतु भवान् ।

वृद्धः—यद्यपि नूनमयं वामनो मनोहररूपो माननीय एव तथापि
मे काचन विचिकित्सा, सहस्राक्षपक्ष्येणानेन भवितव्यमिति—

मायावी सुरपतिसाह्यकृन्मुरारिः

दैत्येन्द्रानजयदचिन्त्यचित्ररूपः ।

तर्हीर्ष मनसि विचार्य सम्यगस्मिन्

यद्देयं वितरतु तद्भवानमुष्मै ॥ १० ॥

बलिः—(ससान्त्ववचनं) रूपमेवास्यैतन्महिमानं व्याचष्टे । तदलं
विचिकित्सया ।

अमात्येष्वन्यतमः—(ससम्भ्रममुत्थाय) न विसम्भकारणं हि रूपम् ।

तदवधारयतु देवः—

कमलारमणः पुरा सरोषं

निजमायाघृतनारसिंहरूपः ।

प्रपितामहमुद्धटप्रतापं

तव हन्ति स्म हि विश्वसार्वभौमम् ॥ ११ ॥

विचित्ररूपो हि पुरुहूतपक्ष्यो निसर्गतो दैत्यद्वेषी किं वा
नाचरेत् ? तदलं रूपश्लाघनया । गुणः परं पारिशिल्य ग्राह्यः ।

वामनः—

अघतिमनायोऽहं गुरुवरसपर्यैकनिरतः

षडङ्गाध्यायी च श्रुतिशिरसि निष्णातविषणः ।

निजाचारासक्तो दितिजनृपते ब्रह्मणिचरः

किमन्याद्विज्ञेयं कथायितुमहं सज्ज इह ते ॥ १२ ॥

बलिः—(अमात्यमवलोक्य) यद्यपि साचिव्यानुगुणमभिहितममात्येन
तथापि—

यत्राचारो लसति बहुशस्तस्य शास्त्रे न धीस्स्यात्
शास्त्राभिज्ञो य इह स निजाचारनिष्ठो न गर्वात् ।
अस्मिन्नेतद्विषयमपि तद्वर्तते दीप्रमूर्तौ
किं तर्केण प्रभुरहममुं तर्पयाम्यर्थदानैः ॥ १३ ॥

अमात्यः—देव, राज्यतन्त्रे दत्तदृष्टिना मया तावदेवमावेदितम् । अत्र
सन्ति च बहवो वृद्धाः । ते तु कथं मन्यन्ते ?

केचन दानववृद्धाः—(उत्थाय) साधूक्तममात्येन । न हि तद्वचनमेव
विस्मम्भभाजनम् । जगति भवन्ति बहवस्स्वार्थैकनिष्ठा ह्येता-
दशास्समारोपितात्मगुणविकल्पनपराः ।

वामनः—दानवसार्वभौम—

आत्मश्लाघा परं सद्भिर्गर्हिता निर्निमित्तिका ।
प्रसङ्गात्कथितास्सत्यं गुणा मे न तु दम्भतः ॥ १४ ॥

बलिः—ब्रह्मचारिन्, साध्ववगतो भवदाशयः—

केषुचिद्गुणिनं त्वान्तु निर्गुणं निगदत्सु च ।
सद्गुणानां प्रकाशोऽत्र कर्तव्योऽवश्यमात्मना ॥ १५ ॥

तदत्र तावद्भवतो न कोऽपि दोषः । (वृद्धानवलोक्य) भोः
प्रतीक्ष्याः, न कदापि बलिर्ममप्रतिज्ञो हि । तदधुना
यथाप्रतिज्ञं कर्तुकामोऽस्मि । किमनया विचिकित्सया ?

इन्द्रवृहस्पती—(परस्परं जनान्तिकं) अहो, दानवस्यापि बलेर्धर्मे
स्थिरप्रतिज्ञता । अथवा विचित्रा खलु भगवतो माया ।

अमात्यः—(स्वगतं) हन्त, अस्मत्सार्वभौमोऽयं पूरयतीव मनोरथ-
मस्य । किं करोमि ? (प्रकाशं) देव, पूरयतु नाम मनोरथ-
मस्य, अयन्तु कमर्थमर्थयते, इति तु ज्ञातव्यम् ।

वामनः—

न मे राज्ये कोशे गजरथपदात्यश्वकलिते

बले काङ्क्षा किन्तु प्रतिदिनमनल्पत्रतजुषे ।

विविक्तं मत्पादत्रितयपरिमेयं क्षितितलं

प्रदेष्टेतन्मह्यं दितितनुज ते यद्यभिमतम् ॥ १६ ॥

बलिः—(सभ्यानवलोक्य) अपि श्रुतं भवद्भिरेतदभ्यर्थितम् ?

सभ्याः—(सौदास्यम्) किमियदेव ? प्रदातुमर्हति देवः ।

बलिः—(सहर्षं) ब्रह्मचारिन्, यत्रापेक्षितं तत्र दत्तम् ।

वामनः—दैत्यार्षीश्वर, न तथा, किन्तूदकधारानिपातेन प्रदातव्यं
मत्पादत्रयपरिमितं स्थलम् ।

बलिः—महान्प्रमोदः, तथास्तु, कः कोऽत्र भोः ? भृङ्गारः, भृङ्गारः,
(शुक्रशिष्यस्सविनयमानीयार्पयति) ।

वामनः—(बलिमुपसृत्य दक्षिणपार्श्वं प्रसार्य तिष्ठति) ।

बलिः—(आसनादुत्थाय भृङ्गारमावर्जयितुमुद्युक्ते) ।

(ससम्भ्रमं पटाक्षेपेण प्रविश्य)

भार्गवः—सार्वभौम, कोऽयमुद्यमः, मा पातय दानधाराम् ।

बलिः—(सोद्वेगं) किमर्थम् ?

भार्गवः—अनरालप्रकृते, न जानाति भवान्मायाविनमेनम्—

हरिणाजिनोत्तरीयो

माणवकोऽयन्तु वामनाकारः ।

तालतपत्रसुभगो

भगवान्भवतः प्रलोभने निरतः ॥ १७ ॥

बलिः—(सविस्मयं) कथं, साक्षाद्भगवानयं ; (साञ्जलिबन्धम्)
घन्योऽस्मि ।

पुरुषोत्तमेन भवता श्रियःपते

वत वामनत्वमवलम्बितं कुतः ।

त्वदधीनमेतदखिलं किलाथवा

जनमर्थिता वितनुते हि वामनम् ॥ १८ ॥

(सभक्त्युन्मेषबाष्पम्)

वेदान्तवेद्यमनवद्यगुणौघपूर्णं

सङ्कल्पमात्रपरिकल्पितसर्वलोकम् ।

ब्रह्माद्यगोचरमनेन मुकुन्दमक्षणा

प्रेक्षे यदत्र तदहं सुकृती कृतार्थः ॥ १९ ॥

भार्गवः—चक्रवर्तिन्, लब्धस्वार्थोऽयं भवन्तमघः पातयति । तद-
लमनेन कर्मणा ।

बलिः—(सबाष्पं) आचार्यवर्य, शान्तं पापं, शान्तं पापं, कथं मामय-
मघः पातयति ? न कदाप्येवं पतितोद्धारको हि भगवानयम्—

लक्ष्मीपतेनारक्तितारकस्य

ध्यानात्पवित्रः पतितोऽपि हि स्यात् ।

साक्षान्मुकुन्दाय कृतप्रणामः

कथं भवेयं पतितोऽहमत्र ॥ २० ॥

(इति दातुमिच्छति)

भार्गवः—(बलिहस्तमवलम्ब्य) दानवसार्वभौम, किमु न जानासि
निसर्गत एवायं दैत्यद्वेषीति ?

बलिः—आचार्य, भवानपि जानात्येव भक्तवत्सल्यमिति ।

भार्गवः—दैत्येश्वर, भक्तमपि दानवं वञ्चयत्ययम्, तन्मा पातय दान-
घारां याञ्चानर्होऽयम् ।

बलिः—(सविनयं) दैत्यगुरो यदि वञ्चयेत् तथाप्यनुगृहीतः कृतार्थो भवेयम् । किञ्च, साधूक्तमाचार्येण, याचज्ञानहोऽयमिति । चतुर्वर्ग-फलप्रदोऽयं कथमर्थी भवितुमर्हति ? मद्भाग्यवशादेव भगवानर्थी सन्नायातः । तदलं तर्कवितर्कविमर्देन । कृतप्रतिज्ञोऽहं ददाम्येव पादत्रयपरिमितं स्थलम् । (इति भृङ्गारमावर्जयितुमुद्युङ्क्ते)

भार्गवः—(स्वगतं) हन्त, कृतप्रतिज्ञोऽयं धर्मात्मा न निवर्तते समुद्दिष्टा-त्कर्मणः । किं करोमि ? (विचिन्त्य) भवतु । (इत्यन्तर्दधाति)

बलिः—(स्वगतं) हन्त, कुपित इवाचार्यः । भवतु नाम । निष्प्रत्यूह-मधुना प्रवर्तयामि दानकर्म । (प्रकाशं) भगवन्, पूर्णकामाय तुभ्यं ददामि स्थलम्, अङ्गीकुरु दानधाराम् । (इति भृङ्गारमावर्जयति)

वामनः—(सस्मितं) दानवेश्वर, किमिदं ? नैव पतति दानजलम्, किं मां प्रलोभयसि ?

बलिः—(सावेगं) भगवन्—

किमिदं महदाश्चर्यमाचार्योक्तयतिलङ्घनात् ।

स्यादेवं विपदां मूलं गुरुलङ्घनमेव हि ॥ २१ ॥

वामनः—(सशीर्षान्दोलनं) भवतु, बले, मा चिन्तय । परिहराम्यन्त-रायम्, (इति भृङ्गारनालिकाभ्यन्तरं निजदर्भपवित्राग्रं प्रवेशयति)

भार्गवः—(मायां विहाय प्रत्यक्षीभूय दक्षिणनयनं परिमृजन्) दानव-सार्वभौम—

वितर प्रथमं यदिष्टमस्मै

निगमान्तप्रथितप्रभाव एषः ।

सुकृतप्रतिबन्धकस्य यत्स्यात्

अनुभूतं फलमद्य तन्मयेह ॥ २२ ॥

भगवन्, क्षन्तव्यमागः । (इति वामनं प्रणमति)

वामनः—(समन्दहासं) दानवाचार्य, किमु भवतापराद्धम्? नानुपश्यामि
भवन्तमपराधिनम्, उत्तिष्ठ ।

(भार्गवः—उत्थाय मन्त्रपूर्वकं स्वयमेव दापयति दानधाराम्)

(गगनात्पुष्पवृष्टिः पतति)

(अनुपदमेवा ताकारः प्रवृद्धो वामन ऊर्ध्वलोकमानमेकेन पादेन
अन्येन च भूलोकमानमभिनयति)

(सर्वे सविस्मयं पश्यन्ति)

बलिः—(सविस्मयमूर्ध्वमवलोक्य साञ्जलिबन्धम्)—

ज्योतिर्मण्डलमध्यवर्तिजलमुक्सङ्काशकायो महान्

नक्षत्रग्रहतारकाद्युतिहरस्फीतप्रकाशोज्ज्वलः ।

ऊर्ध्वोत्क्षिप्तबलारिरत्नविजयस्तम्भायमानैकक-

स्थूलोरुः क्षितिर्विस्तृतान्यचरणो मां पातु नारायणः ॥२३॥

भार्गवः—भगवन्—

एकेन चक्षुषाऽहं

काणोऽप्यधुना भवामि किल्बिष्यः ।

यत्पश्यामि महान्तं

त्रिविक्रमं त्वां क्रमात्तुभवनान्तम् ॥ २४ ॥

(इत्यञ्जलिं बध्नाति)

त्रिविक्रमः—बले मत्पादद्वयपरिमितस्तावदुपात्तः प्रदेशः । क पुनर-
वशिष्टः ?

बलिः—(साञ्जलिबन्धं)—

भक्तानां यो हृदयकमले कोमले नित्यवासः

स्वाङ्के लक्ष्म्या मृदुलमृदुलैः पाणिभिर्ललितो यः ।

तेन श्रीमन्कुरु मुकुटिनं पादपद्मेन मां द्राक्

कोटीरेण प्रकृतिविकृतेनास्मि नाहं किरीटी ॥ २५ ॥

त्रिविक्रमः—दानवेश्वर, यद्यपि मद्भक्त एव भवान् तथापीदमव-
धारय—

मन्नियोगात्सहस्राक्षस्त्रैलोक्यप्रभुतां गतः ।

तद्विरुद्धं त्वयारब्धं पातालं त्वां नयामि तत् ॥ २६ ॥

बलिः—यथा रोचते भगवते । (साञ्जलिवन्धं) इदमेकमभ्यर्थयते भव-
दङ्घ्रितामरसैकसेवाहेवाकोऽयं—

दिवि भुवि पाताले वा

ममास्तु वासो मुकुन्द तव कृपया ।

दिव्यं दर्शय रूपं

सततं पश्यन्कृतार्थतां यामि ॥ २७ ॥

(क्षितितलनिहितजानुयुगलो मस्तकमवनम्य) —

निरुपमसौन्दर्यनिधे

निधेहि मयि तेऽङ्घ्रिदास्यसौभाग्यम् ।

चिरमिह लोके धन्यो

भवेयमानन्दसिन्धुमग्नात्मा ॥ २८ ॥

त्रिविक्रमः—तथास्तु । (इति चरणेन बलिमस्तकमवष्टभ्य बलिं भूविवरं
नयति) (सर्वे सभक्त्युन्मेषं पश्यन्ति)

(गगनात्पुष्पवृष्टिः पतति) (तत्क्षणमेव करगृहीतमन्दारमाला
नाकलक्ष्मीर्गगनादवतरति)

लक्ष्मीः—(इन्द्रमुपसृत्य)—

बलौ बलिनि सक्ताहमद्यदैत्यार्यनुज्ञया ।

अये त्वां विबुधाधीश लतेवोपम्रशास्त्रिनम् ॥ २९ ॥

(इति पुरन्दरकन्धरायां मन्दारमालामर्पयति)

दिक्पालाः—(बाहुमुद्यम्य) विजयतां देवदेवः ।

इन्द्रः—(स्वप्रकृतिमवाप्य त्रिविक्रमं प्रणमति)

त्रिविक्रमः—(इन्द्रमुत्थाप्य) पुलोमजाजाने, किं ते भूयः प्रियमुप-
हरामि ?

इन्द्रः—(सविनयं)—

जितश्शत्रुस्त्वया देव दत्तं मे भुवनत्रयम् ।

नाकलक्ष्म्या वृतश्चाहं किमितोऽप्यस्ति मे प्रियम् ॥ ३० ॥

तथापीदमस्तु । (भरतवाक्यम्)—

भूपालाः परिपालयन्तु भुवनं न्यायेन सम्यक्पथा

स्याद्गोब्राह्मणमण्डलाय कुशलं लोकोऽस्तु नित्यं सुखी ।

कासारा रसपूरिता विटपिनः पुष्पैः फलैस्सम्भृताः

सस्याढ्या घराणिश्च सन्तु समये वर्षन्तु धाराधराः ॥ ३१ ॥

(निष्क्रान्तास्सर्वे)

इति श्रीयदुशैलवासि बालधन्वि जगगूवकुल

भूषणकविविरचिते बालिविजये

द्वितीयोऽङ्कः ।

